

“Rossiya-24”: Sivilizasiyalar Alyansı 10 ildən çoxdur ki, mövcuddur, lakin indi o, həmişəkindən daha aktualdır

“Rossiya-24” telekanalında Bakıda keçirilən “BMT-nin Sivilizasiyalar Alyansının Qlobal Forumu” barədə reportaj verilib. “Vesti” programının müxbiri Andrey Słyapnikovun reportajında deyilir: “Görüşdə üç mindən çox nümayəndə iştirak edir. Onların arasında indiki və sabiq dövlət başçıları, beynəlxalq təşkilatların rəhbərləri, məşhur siyasətçilər, politoloqlar və ekspertlər, dini liderlər və biznesmenlər var. Əsas mövzulardan biri - terrorizm təhlükəsi və ona qarşı mübarizə məsələsidir”.

Materialda qeyd edilir ki, Alyansın Bakı forumu dünya miqyasında terrorizm təhlükəsi, Avropada kəskinləşən miqrasiya böhranı və cəmiyyətlərdə dözümsüzlüyün artması fonunda keçirilir. Dünyanın 140-dan çox ölkəsinin nümayəndəleri bəşəriyyətin



bu mürəkkəb problemlərinin həllinə dair vahid fikrə gəlmək üçün Bakıda toplaşıblar.

Azərbaycanda 2016-cı il “Multikulturalizm ili” elan edilib. Rusiya telekanalının müxbiri xatırladır ki, Prezident İlham Əliyev öz təbrik nitqində Azərbaycanın tarixi missiyasını vurğulayıb. Reportajda Prezident İlham Əliyevin çıxışından aşağıdakı sözler sitat getirilir: “Azərbaycan əslər boyu dinlər, mədəniyyətlər və sivilizasiyaların bir araya gəldiyi məkan olmuşdur. Biz Şərq ilə Qərb arasında yalnız coğrafi

körpü deyil, həm də mədəniyyət körpüsüyük. Əslər boyu müxtəlif dinlərin və mədəniyyətlərin nümayəndələri Azərbaycanda sülh şəraitində və ləyaqətlə yaşayıblar. Dini dözümlülük və multikulturalizm burada hər zaman mövcud olmuşdur. Multikulturalizm sözü mövcud olmadığı bir zamanda belə, həmin ideyalar daim yaşayıb.

Bunun nəticəsidir ki, bu gün Azərbaycan çoxmillətli və çoxkonfessiyalı ölkədir. Burada bütün dinlərin və etnik qrupların nümayəndələri sülh və əmin-amanlıq şərai-

tində yaşayırlar. Bu, bizim ən böyük sərvətimizdir və biz tariximizlə fəxr edirik”.

Rusiya İctimai Palatasının üzvü Sergey Markovun fikrincə, Azərbaycan müasir dünyəvi cəmiyyətdə xristianların və müsəlmanların qarşılıqlı fəaliyyətinin güzel nümunəsidir. Buna görə də təsadüfi deyil ki, Alyansın Forumu Azərbaycan paytaxtında keçirilir. Bakı çoxmədəniyyətli cəmiyyət yaradılması sahəsində öz təcrübəsinə bütün dünyaya göstərmək istəyir.

“Vesti” müxbirinin fikrincə, Sivilizasiyalar Alyansı 10 ildən çoxdur ki, mövcuddur, lakin indi o, həmişəkindən daha aktualdır.

Fəridə ABDULLAYEVA,
AZƏRTAC-in xüsusi müxbiri

Moskva